



ОПШТИНА ВЕЛЕС
MUNICIPALITY OF VELES

Република Северна Македонија

Општина Велес

Број: 26-1892/3

04.04.2025 година

Велес

Врз основа на член 6 став 1 точка 2 и член 20 став 1 и став 2 и член 25 од Законот за слободен пристап до информации од јавен карактер („Службен весник на Република Македонија“ бр.101/19) а во врска со член 88 од Законот за општа управна постапка (Сл.весник на РМ бр.124/15), имателот на информации Општина Велес, постапувајќи по барањето за слободен пристап до информации од јавен карактер бр.26-1892/1 од 24.03.2025 година, поднесено од [REDACTED], врз основа на спроведен тест за штетност бр.26-1892/2 од 04.04.2025 година, го донесе следното:

РЕШЕНИЕ

I. Барањето за слободен пристап до информации од јавен карактер со бр.26-1892/1 од 24.03.2025 година, поднесено од [REDACTED] со кое се бара информација од јавен карактер, „-Извештај за тоа колку дивоградби во моментот има во општина Велес и кои се нивните локации?“, и истата да се достави на барателот по е-маил, **ДЕЛУМНО СЕ ОДБИВА.**

II. Се известува барателот [REDACTED] дека во Општина Велес:

1. Согласно Законот за постапување со бесправни објекти се поднесени вкупно 10.296 барања за утврдување на правен статус на бесправен објект и тоа:

- во 2011 година- 7864 барања;
- во 2014 година- 25 барања;
- во 2015 година- 160 барања;
- во 2016 година- 1524 барања и
- во 2018 година- 723 барања.

2. Согласно податоците добиени од овластениот градежен инспектор на Општина Велес, во Општина Велес се регистрирани 63 дивоградби во текот на 2024 година.

III. Имателот на информации Општина Велес го известува барателот дека информацијата која се однесува на локациите на дивоградбите е информација која содржи лични податоци чие откривање би значело повреда на заштитата на личните податоци и истите се стекнати односно составени за спроведување на управна постапка кај имателот на информации Општина Велес по барања на физички и правни лица од Општина Велес за свои индивидуални и приватни потреби, како и по службена должност, и истите не се од јавен карактер односно јавен интерес, поради што барањето за доставување на таквата информација му се одбива.



ОПШТИНА ВЕЛЕС
MUNICIPALITY OF VELES

Образложение

Службените лица за посредување со информации од јавен карактер кај имателот на информации Општина Велес, постапувајќи во законски определениот рок по горенаведеното барање согласно член 20 став 1 од Законот за слободен пристап до информации од јавен карактер („Службен весник на Република Македонија“ бр.101/19), врз основа на спроведен тест за штетност бр.26-1892/2 од 04.04.2025 година, констатираа дека бараната информација за бројот на дивоградби во Општина Велес е информација од јавен карактер, додека информацијата за нивните локации констатираа дека не е информација од јавен карактер поради што истата не му се доставува и неговото барање за информации од јавен карактер делумно се одбива.

Тестот за штетност е задолжителна постапка со која имателот на информацијата ги проверува последиците врз интересот кој се заштитува, односно јавниот интерес што би се постигнал со објавувањето на информациите.

Имено, службените лица за посредување со информации од јавен карактер констатираа дека информацијата која се однесува на локациите на дивоградбите е информација која содржи лични податоци чие откривање би значело повреда на заштитата на личните податоци на странките во постапките водени пред Општина Велес и истите се стекнати односно составени за спроведување на управна постапка кај имателот на информации Општина Велес по барања на физички и правни лица од Општина Велес за свои индивидуални и приватни потреби и истите не се од јавен карактер односно јавен интерес, поради што барањето за доставување на таквата информација му се одбива.

Исто така, локациите на дивоградбите не претставуваат информации од јавен карактер, имајќи го во предвид фактот дека секое барање за постапување со бесправно изграден објект е поднесено од физичко или правно лице кое своите лични индивидуални права и приватни интереси ги остварува во постапка пред надлежниот орган, додека во постапката пред овластениот градежен инспектор се информации кои се стекнати односно создадени во тек на управна постапка, кои исто така се информации за лични податоци на субјектите во постапката.

Законот за слободен пристап до информации од јавен карактер предвидува исклучок од слободен пристап до информации, така што врз основа на член 6 став 1 точка 2 од истиот, имателите на информации можат да одбијат барање за пристап до личен податок чие откривање би значело повреда на заштитата на личните податоци.

Според член 4 став 1 точка 1 од Законот за заштита на личните податоци („Службен весник на Република Северна Македонија“ бр. 42/20 и 294/21), „Личен податок“ е секоја информација која се однесува на идентификувано физичко лице или физичко лице кое може да се идентификува (субјект на лични податоци), а физичко лице кое може да се идентификува е лице чиј идентитет може да се утврди директно или индиректно, посебно врз основа на идентификатор како што се име и презиме, матичен број на граѓанинот, податоци за локација, идентификатор преку интернет, или врз основа на едно или повеќе обележја специфични за неговиот физички, физиолошки, генетски, ментален, економски, културен или социјален идентитет на тоа физичко лице.



ОПШТИНА ВЕЛЕС
MUNICIPALITY OF VELES

Имателот на информации му укажува на барателот [REDACTED] дека целта на Законот за слободен пристап до информации од јавен карактер е на физичките и правните лица да им се овозможи да го остварат правото на слободен пристап до информации од јавен карактер и обезбедат јавност и отвореност во работењето на органите, за начинот на користење и трошење на јавните пари, парите на граѓаните, да се овозможи учество на граѓаните во креирањето и водењето на јавните политики и слично.

Законот за слободен пристап нема за цел преку поднесување на барање за пристап до информации од јавен карактер, барателите на информации да остваруваат лични, приватни или индивидуални права или како странки да обезбедуваат докази за водење на судски постапки, дополнително да бараат и предлагаат преземање на управни дејствија и донесување на потврди, извештаи и/или други акти, за кои се во тек, или врз основа на бараните податоци ќе бидат поведени постапки пред надлежните судови, каде што барателот за пристап до информации од јавен карактер е една од странките во спорот и истиот своето право го остварува согласно одредбите од други материјални закони, како Законот за адвокатура, Законот за парничната постапка и други материјални закони.

Токму заради горенаведеното, пристапот до информациите од јавен карактер е бесплатен.

Врз основа на горенаведеното, согласно член 6 став 1 точка 2 и член 20 став 1 и став 2 од Законот за слободен пристап до информации од јавен карактер („Службен весник на Република Македонија“ бр.101/19), имателот Општина Велес одлучи како во диспозитивот.

Правна поука: Против ова Решение незадоволната странка може да поднесе жалба до Агенцијата за заштита на правото на слободен пристап до информации од јавен карактер, во рок од 15 дена од приемот на Решението.

За Општина Велес
Службени лица за посредување со
информации од јавен карактер

Марија Цилакова
Даниела Саздова
Фросина Маџарова



Доставено до:
-барателот;
-списи и архива.

